

हिन्दी प्रादेशिक समाचार
आकाशवाणी चंडीगढ़
(तिथि 19 अक्टूबर 2025, समय 18:10 (10 मिनट))

- उत्तर प्रदेश के अयोध्या में आज दीपावली की पूर्व संध्या पर भव्य दीपोत्सव का आयोजन किया गया।
- देश की विभिन्न सेवाओं में कार्यरत हरियाणा मूल के युवा अधिकारियों और सामाजिक कार्यकर्ताओं ने मुख्यमंत्री नायब सिंह से मुलाकात कर उनके नेतृत्व की सराहना की।
- हरियाणा के खेलमंत्री गौरव गौतम ने कहा कि जी.एस.टी सुधारों से कारोबार में उछाल देखने को मिला।
- प्रधानमंत्री नरेंद्र मोदी के वोकल फॉर लोकल और स्वदेशी अपनाने के आह्वान से मिट्टी के दीयों और मिट्टी से बने सामान की खूब बिक्री हुई।
- धनतेरस पर पानीपत में 450 करोड़ रुपये से अधिक का कारोबार हुआ।

उत्तरप्रदेश के अयोध्या में, दीपावली की पूर्व संध्या पर आज शाम भव्य दीपोत्सव का आयोजन किया गया। राज्य सरकार राम की पैड़ी सहित अयोध्या के 56 घाटों पर 26 लाख से अधिक दीए जलाकर गिनीज विश्व रिकार्ड में नाम दर्ज कराना चाहती है। इस वर्ष सरयू तट पर 2100 वेदाचार्य महाआरती में शामिल होंगे और श्लोक का उच्चारण करेंगे जो एक अन्य विश्व रिकार्ड बन सकता है।

आज देश की विभिन्न सेवाओं में कार्यरत हरियाणा मूल के युवा अधिकारियों तथा सामाजिक कार्यकर्ताओं ने मुख्यमंत्री नायब सिंह सैनी से उनके चंडीगढ़ स्थित आवास पर शिष्टाचार भेंट की। इस दौरान अधिकारियों एवं समाजसेवियों ने मुख्यमंत्री को दीपावली की हार्दिक शुभकामनाएं दीं और राज्य के सतत विकास एवं सुशासन की दिशा में उनके नेतृत्व की सराहना की। मुख्यमंत्री नायब सिंह सैनी ने सभी को दीपावली की मंगलकामनाएं देते हुए कहा कि यह पर्व प्रकाश, सत्य और सेवा के मार्ग पर चलने की प्रेरणा देता है। उन्होंने उपस्थित युवाओं से देश और समाज के निर्माण में सक्रिय भूमिका निभाने का आह्वान किया। उन्होंने अधिकारियों को अपनी कार्यशैली में पारदर्शिता, समर्पण और जनसेवा को सर्वोच्च प्राथमिकता देने की प्रेरणा दी। बैठक के दौरान राज्य और राष्ट्र के विकास से जुड़े विषयों पर भी चर्चा हुई। मुख्यमंत्री ने कहा कि प्रधानमंत्री नरेंद्र मोदी ने देश के युवाओं के समक्ष **विकसित भारत 2047** का संकल्प रखा है। उन्होंने जोर देकर कहा कि सभी युवा अधिकारी अपने अपने क्षेत्र में राष्ट्र प्रथम के सिद्धांत को अपनाकर इस संकल्प को साकार करने में महत्वपूर्ण भूमिका निभाएं।

हरियाणा के खेल मंत्री गौरव गौतम ने आज पलवल में क्षेत्रवासियों को दीपावली की शुभकामनाएं देते हुए कहा कि दीपों का यह उत्सव सनातन संस्कृति एवं हिन्दुत्व का प्रतीक है। उन्होंने कहा कि इस बार दिवाली पर्व को लेकर बाजारों में रौनक है। नए जी एस टी सुधारों से कारोबार में उछाल देखने को मिल रहा है। श्री गौतम ने लोगों से आह्वान किया कि वो देश को आत्मनिर्भर बनाने के लिए स्वदेश में निर्मित वस्तुएं ही खरीदें। स्वदेशी वस्तुओं का चलन बढ़ रहा है, स्वदेशी को और बढ़ावा देना है। उन्होंने कहा कि सबके प्रयासों से आने वाले समय में भारत विश्व का सबसे शक्तिशाली देश बनकर सामने आएगा। मीडिया के एक प्रश्न के उत्तर में खेल मंत्री ने कहा कि पलवल को साफ व स्वच्छ शहर बनाया जाएगा। यहाँ सकारात्मक सोच के साथ विकास को गति प्रदान की जा रही है।

प्रधानमंत्री नरेंद्र मोदी के वोकल फॉर लोकल और स्वदेशी को बढ़ावा देने के आह्वान के परिणामस्वरूप इस बार दिवाली पर मिट्टी के दीयों की खूब बिक्री हो रही है। जींद में हमारे संवाददाता को मिट्टी के दिए बनाने वाले एक कारीगर साधुराम ने बताया –

साधुराम के पास दिए खरीदने आए एक ग्राहक अनिल कुमार ने आकाशवाणी से बातचीत में कहा – उन्होंने कहा कि चायनीज सामान का बहिष्कार कर मिट्टी के दीपक ही जलाने चाहिए। एक अन्य ग्राहक संतोष ने कहा कि उन्होंने रोशनी के लिए चायनीज सामान की जगह दीयों को तरजीह दी है।

कुरुक्षेत्र के केशव पार्क में स्वदेशी मेला लगाया गया है। मेले में 100 के करीब स्वदेशी स्टॉल लगाए गए हैं। स्वदेशी को बढ़ावा दे रही कला रागिनी नाम की संस्था से सुश्री रजनी ने बताया – मेले में स्वदेशी सामान बेच रही रतिका नरवान ने बताया –

गौरतलब है भारत सरकार स्वदेशी को बढ़ावा दे रही है ताकि अपना देश स्वदेशी अपनाकर समृद्ध बन सके और जो छोटे स्तर पर लोग ग्रामीण क्षेत्रों में काम कर रहे हैं वह भी आर्थिक तौर पर मजबूत हो सके। दिवाली के उपलक्ष्य में लगाया गया यह मेला आज सम्पन्न हो रहा है।

जीएसटी सुधारों के चलते इस साल दीपावली की खरीदारी में अभूतपूर्व वृद्धि देखने को मिली है। पानीपत के बाजारों में भी आज वॉकल फ़ॉर लोकल का असर देखने को मिला। लोगो ने मिट्टी के बर्तन, दीप, गुड़िया व स्थानीय कारीगरों द्वारा बने सामान को भी जमकर खरीदा। मिट्टी का सामान बेच रही नीतू ने बताया –

धनतेरस पर पानीपत में 450 करोड़ रुपए से अधिक का कारोबार हुआ। प्रधानमंत्री नरेंद्र मोदी द्वारा घोषित जीएसटी बचत उत्सव के चलते, वोकल फ़ॉर लोकल व मेक इन इंडिया की धूम रही। देशभर के बाजारों में धनतेरस पर जहाँ एक लाख करोड़ का कारोबार होने की खबर है वही हरियाणा में भी इसका प्रभाव देखने को मिला। लोगों ने सोना, चांदी, वाहन, इलेक्ट्रॉनिक सामान, झाड़ू, मिट्टी से बना सामान, व रोजमर्रा के सामानों की जमकर खरीदारी की।

पलवल जिले में खरीफ फसलों की सरकारी खरीद सुचारू और पारदर्शी ढंग से जारी रहे, इसके लिए उपायुक्त डॉ. हरीश कुमार वशिष्ठ ने आज पलवल की अनाज मंडी का दौरा किया। उन्होंने किसानों, मिल मालिकों और आढ़तियों को मिलकर कर उनकी समस्याओं और सुझावों को सुना। उन्होंने निरीक्षण के दौरान गैरहाजिर पाए गए अधिकारियों के खिलाफ नियमानुसार कार्रवाई करने के निर्देश भी दिए। डॉ वशिष्ठ ने मीडिया को बताया –

हरियाणा के राज्यपाल प्रोफेसर असीम कुमार घोष और पंजाब के राज्यपाल व चंडीगढ़ के प्रशासक गुलाब चंद कटारिया ने लोगों को दिवाली एंव बंदी छोड़ दिवस की बधाई दी है। अपने संदेश में, माननीय राज्यपाल प्रोफेसर असीम कुमार घोष ने कामना की है कि प्रकाश का यह पर्व सभी के जीवन को साहस, उत्साह, बुद्धिमत्ता और उत्तम स्वास्थ्य से आलोकित करे। राज्यपाल ने आशा व्यक्त की कि यह पर्व सभी नागरिकों को एकता, बंधुत्व और सद्भावना के बंधन को मजबूत करने और राज्य एवं राष्ट्र की प्रगति और समृद्धि में सार्थक योगदान देने के लिए प्रेरित करेगा। उन्होंने सभी से त्योहार को सुरक्षित और पर्यावरण के प्रति ज़िम्मेदारी से मनाने का आग्रह किया।
